

आकाशवाणी
क्षेत्रीय समाचार
देहरादून (उत्तराखण्ड)
बुधवार 09.04.2025
समय 1830

मुख्य समाचार :-

- प्रधानमंत्री नरेन्द्र मोदी ने जलवायु परिवर्तन को सबसे बड़ा संकट बताया, कहा— इसका एकमात्र उपाय सतत जीवनशैली है।
- भारतीय रिजर्व बैंक ने रेपो दर घटाकर छह प्रतिशत की, विकास को बढ़ावा देने के लिए उदार रुख अपनाया।
- मुख्यमंत्री पुष्कर सिंह धामी ने उत्तराखण्ड की टीम को नई दिल्ली में होने वाली 'खेलो मास्टर्स नेशनल चैंपियनशिप' के लिए रवाना किया।
- चारधाम यात्रा तैयारियों के मद्देनजर खाद्य सुरक्षा एवं औषधि प्रशासन की टीम ने गोपेश्वर मुख्य बाजार का निरीक्षण किया।

प्रधानमंत्री

प्रधानमंत्री नरेन्द्र मोदी ने आज नई दिल्ली में नवकार महामंत्र दिवस के उपलक्ष्य में आयोजित एक कार्यक्रम को संबोधित किया। श्री मोदी ने जलवायु परिवर्तन को आज का सबसे बड़ा खतरा बताते हुए कहा कि इसका एकमात्र उपाय जैन समुदाय की सतत जीवनशैली है। प्रधानमंत्री ने कहा कि जैन समुदाय सदियों से सादगी, स्थिरता और संयम के सिद्धांतों का पालन करता आ रहा है। श्री मोदी ने स्वदेशी उत्पादों की अधिक से अधिक खरीद करने और दूसरों को भी इसके लिए प्रोत्साहित करने की आवश्यकता पर बल दिया। उन्होंने स्वदेशी उत्पादों को वैश्विक स्तर पर ले जाने के महत्व को रेखांकित किया।

नवकार महामंत्र के महत्व के बारे में बताते हुए श्री मोदी ने कहा कि यह मंत्र विकसित भारत के दृष्टिकोण से जुड़ा हुआ है।

रेपो दर

भारतीय रिजर्व बैंक ने नीतिगत रेपो दर में 25 आधार अंकों की कमी की है। अब रेपो दर छह प्रतिशत हो गई है। रिजर्व बैंक ने पांच वर्ष में लगातार दूसरी बार रेपो दर घटाई है। इससे पहले फरवरी में रेपो दर कम की गई थी। आज मुंबई में रिजर्व बैंक के गवर्नर संजय मल्होत्रा ने बताया कि छह सदस्यों की मौद्रिक समिति ने इस वित्त वर्ष की पहली बैठक में सर्व-सम्मति से रेपो दर कम करने का फैसला किया। उन्होंने कहा कि खुदरा महंगाई दर 2025-26 में चार प्रतिशत रहने की संभावना है।

राज्यपाल

राज्यपाल लेफ्टिनेंट जनरल गुरमीत सिंह ने आज राजभवन में आयोजित जन मिलन कार्यक्रम के तहत आमजन की विभिन्न समस्याएं सुनीं और उनके यथासंभव समाधान का आश्वासन दिया। जन मिलन कार्यक्रम में ऊधमसिंह नगर, पौड़ी, हरिद्वार, देहरादून आदि जिलों से 15 लोगों ने पेंशन, भूमि विवाद, आर्थिक सहायता और विभिन्न विकास कार्यों सहित अन्य समस्याएं राज्यपाल के सम्मुख रखीं। राज्यपाल ने सभी शिकायतों को गंभीरता से सुना और उपस्थित शिकायत निवारण अधिकारी को समस्याओं के शीघ्र निराकरण के लिए जरूरी निर्देश दिए। गौरतलब है कि राजभवन में समय-समय पर पूर्व सैनिकों, उनके आश्रितों और आम नागरिकों की समस्याएं सुनने तथा उनका समाधान सुनिश्चित करने के लिए जन मिलन कार्यक्रम आयोजित किया जाता है।

कार्यशाला अल्मोड़ा

अल्मोड़ा के पीएम श्री अटल उत्कृष्ट आदर्श इंटर कॉलेज में “प्रधानमंत्री के परीक्षा पर चर्चा कार्यक्रम” के तहत शिक्षक, अभिभावक और विद्यार्थियों के लिए एक दिवसीय कार्यशाला आयोजित की गई। मुख्य शिक्षा अधिकारी अत्रेश सयाना ने कहा कि कार्यशाला का मुख्य उद्देश्य छात्रों, अभिभावकों और शिक्षकों को यह संदेश पहुँचाना था कि परीक्षा का प्रबंधन किस प्रकार से किया जाए।

छात्रा गीता गुणवंत ने कहा कि कार्यशाला में अभिभावकों और बच्चों को तनावमुक्त होकर परीक्षा देने और परीक्षा परिणाम को लेकर चिंतित नहीं होने के बारे में बताया गया।

राष्ट्रीय चैंपियनशिप

मुख्यमंत्री पुष्कर सिंह धामी ने आज मुख्यमंत्री कैंप कार्यालय से नई दिल्ली में 11 से 13 अप्रैल तक आयोजित होने वाली चौथी “खेलो मास्टर्स राष्ट्रीय चैंपियनशिप” में भाग लेने के लिए उत्तराखंड की टीम को रवाना किया। इस प्रतियोगिता में एथलेटिक्स, फुटबॉल, बास्केटबॉल, हॉकी, शूटिंग, बैडमिंटन, टेबल टेनिस और वॉलीबॉल जैसे खेल शामिल होंगे। इस अवसर पर मुख्यमंत्री ने सभी खिलाड़ियों को शुभकामनाएं दी। उन्होंने कहा कि खेलों को बढ़ावा देने के लिए प्रधानमंत्री नरेन्द्र मोदी के नेतृत्व में देश में अनेक कार्य हुए हैं। उन्होंने कहा कि राज्य में खेलों को बढ़ावा देने के लिए नई खेल नीति में खिलाड़ियों को हर संभव सुविधा देने के प्रयास किये गये हैं। श्री धामी ने कहा कि उत्तराखंड में आयोजित राष्ट्रीय खेलों में राज्य ने सातवां स्थान प्राप्त किया। उत्तराखंड अब खेल भूमि के रूप में भी अपनी पहचान बना चुका है। खेलो मास्टर्स गेम्स फाउंडेशन ऑफ उत्तराखंड के उपाध्यक्ष डॉ. विरेन्द्र सिंह रावत के नेतृत्व में इस वर्ष उत्तराखण्ड के खिलाड़ियों का दल चौथे मास्टर्स नेशनल गेम्स में भाग लेगा। उत्तराखंड की फुटबाल टीम में 40, 50 और 60 से अधिक आयु वर्ग की तीन टीमों के खिलाड़ी और एथलेटिक्स में 40 से अधिक आयु और 70 से अधिक आयु वर्ग के खिलाड़ी खेलो मास्टर्स नेशनल गेम्स में भाग लेंगे।

स्वास्थ्य सचिव

चिकित्सा स्वास्थ्य सचिव और चारधाम यात्रा में बदरीनाथ के नोडल अधिकारी डॉ. आर. राजेश कुमार ने आज चमोली जिले के क्लेक्ट्रेट सभागार में यात्रा को लेकर सभी अधिकारियों के साथ बैठक की। डॉ. कुमार ने बताया कि उन्होंने कमेड़ा से बदरीनाथ तक सड़क, बिजली और पानी सहित अन्य आवश्यक विभागों के कार्यों का निरीक्षण किया और संबंधित विभागों को 25 अप्रैल तक सभी व्यवस्थाएं पूरा करने के निर्देश दिए हैं। उन्होंने कहा कि चारधाम यात्रा को लेकर मुख्यमंत्री और मुख्य सचिव भी लगातार मॉनिटरिंग कर रहे हैं। उन्होंने कहा कि सरकार इस बार हरित चार धाम के तौर पर आगे बढ़ रही है, जिसके तहत सिंगल यूज प्लास्टिक पर प्रतिबंध लगाया गया है।

डॉ. कुमार ने जिला अस्पताल का निरीक्षण भी किया। उन्होंने स्वास्थ्य व्यवस्था को बेहतर करने के लिए 20 करोड़ 72 लाख की लागत से निर्माण किए जा रहे क्रिटिकल केयर सेंटर का निरीक्षण किया। इस दौरान उन्होंने कार्यों में तेजी लाने के निर्देश दिए।

बाजार निरीक्षण

चार धाम यात्रा की तैयारी को लेकर चमोली जिले में खाद्य सुरक्षा एवं औषधि प्रशासन की टीम ने आज गोपेश्वर मुख्य बाजार का निरीक्षण किया। अपर आयुक्त, खाद्य सुरक्षा एवं औषधि ताजवर सिंह ने दुकानों का सघन निरीक्षण किया। इस दौरान उन्होंने व्यापारियों को नियमों का पालन करने के निर्देश दिए। निरीक्षण के बाद अपर आयुक्त की अध्यक्षता में आयोजित व्यापारियों की बैठक में उपायुक्त, गढ़वाल मंडल राजेंद्र सिंह रावत ने व्यापारियों को खाद्य संरक्षा एवं मानक अधिनियम 2006 की विस्तार से जानकारी दी। उन्होंने खाद्य कारोबारियों को प्रतिष्ठान में कालातीत हो चुकी सामग्री को समय से निस्तारित करने, प्रतिष्ठान पर खाद्य लाइसेंस को डिस्प्ले करें और किसी भी थोक व्यापारी से बिना बिल के सामग्री क्रय न करने के निर्देश दिए। उन्होंने होटल, रेस्टोरेंट और ढाबा संचालकों से सफाई व्यवस्था के पुख्ता इंतजाम करने के भी निर्देश दिए।